

श्री गणेशाय नमः

श्री अवध सरकार की जै श्री बृजसरकार की जै

आशीश प्रिय साईं सदां खुश

अथ श्री सतिगुर वाणी दर्शन (४)

१ - स्तोह सुमन

(१)

मीठी लगेँ मिथिला की गलियां, जहां वसत स्वामिनि की अलियां ।
लछिमण चलु जहां सदां बसंत है, रास विलास ललन दल मिलियां ।
सघन द्रुमनि बिचि पवित्र पुलिन है, तरंग तरंगणि बहुत कमलियां ।
गिरिजा बाग़ लगत अति सुन्दर, सजल ताल विकसे नव कलियां ।
श्री बैदेहलि तहां वसत सदाई, अति ही अनूप रहस्य की थलियां ।
जगत र मधि दुइ फल अवलोके, इक तूं इक मैथिलि निरमलियां ॥

कृपा निधान साहिब कृपाल फरिमाईनि था : बोलिणा सति
श्रीवाहगुरु ! महाराज मिठा श्रीरघुनन्दन देव पंहिजे प्रियं भ्राता
सां गदु फूलवाटिका में आनन्द भरियो दर्शनु करे प्रेम में गद्

गद्, अनुराग में उन्मति थींदा श्री गुरुदेव लाई गुलिड़ा खणी
गुरुदेव वटि आया। सरल स्वभावु प्रभू अ श्री गुरुदेवे खे अची
सभु हालु बुधायो। गुरु विश्वामित्र उन सरलता ते दाढो प्रसन्न
थियो। शुभ आशीश देई अनन्त कृपा मां निहारे चयो: प्यारा
बाल राम लाल मिठिड़ा पुटिड़ा ! तूं मूं खे दाढो मिठो थो लग्गीं ।
अची मुंहिजे गले सां लगु त तोखे प्यारु करे चपिड़नि खे
चुमांइ । कहिड़ी सदोरी घड़ी अ में भाग भरी अमां ज़णियो
अथई जो कमल जहिड़ी कोमलता ऐं सौन्दर्यु पातो अथई ।
गुरुदेव तुंहिजो नामु श्रीरामु गणे गणे रखियो आहे छो त तूं
तमामु रमणीयु ऐं सरलु आहीं । तुंहिजो मधुरु बोलणु, लीला
विनोद, अद्भुत गाल्हियूं सभ में मनु फासी थो वजे । महाराजनि
नम्रता सां हथ जोड़े चयो गुरुदेव ! वदिड़ा पंहिजी कृपा वसि
बचनि खे साराहींदा आहिनि, न त बाबल ! मूं में कहिड़ो गुणु
आहे । पोइ गुरुदेवु पूजा करण वेठो ऐं प्रभू महाराज ऐं लखणु
लालु एकांति में नेमकरणु लाइ हलिया । जंहि महल में महाराज
रहियल हुआ उते हिक छटीअ सां सुन्दर बारह दरी मथे
ठहियल हुई । प्रभु महाराज उते अची ब्राजमान थिया । उतां
सारी मिथिला पुरी अ जो निज़ारो सुठी अ तरह पियो नज़रि

अचे । सुन्दर गलियूं विशाल महिलात, कमला नदी अ जो
कण्ठो, उद्यान, उहा फूल वाटिका सभु साफु पिया दिसिजनि ।
हृदय में अपारु हुलासु वरी नये रंग में रंगिजी वियो आहे । पर
पूर्ण वैराग्य मथां जेको अनुरागु थींदो आहे उन जो सचो सुखु
वर्णन खां मथे आहे । प्रभु अ खे वैराग्यु छो हुओ जो अनुराग
लाइ लाइक वस्तू अजां मन खे न थे नज़रि आई । एदे वदे
साहिब खे अनुरागु करण लाइ पाण जहिड़ो सुंदरु गुणवानु
सखा हुजे । उहा अनुराग जी निधि हाणे मिथिलापुर में प्राप्त
करे, नींह जे नशे में नेण भरे आनंद में गद् गद् थी विया । भरि
सां हाल महिरमु दिलि जो साथी लखण लालु वेठो अथनि ।
जणु साह जो सींगारु साथी आहे जंहि खां तिर मात्र बि
संकोचु कोन अथनि । इहा पक अथनि त असां जो सभु दिलि
खोले गाल्हाइणु हिन खे मिठो ऐं प्यारो लगंदो (शेषु रूप में
लखणु सेजा बणिजी सुखु थो दिए । फणियुनि जी छाया सां
आनन्दु देई सम्भाल करे नितु नवां गुण गाए, ध्यान में अटल
पृथ्वी अ खे श्री जू स्वामिनि जी माता ज़ाणी मस्तक ते धारणु
थो करे ।)

प्रेम मगनु श्रीराम चन्द्र साईं मिथिलापुर जूं अनुपम घिटिड़ियूं निहारे
रस रंग में भिजी पियो । सन्हिड़े स्वर सां
मधुरु गीतु पिया गुनगुनाईनि ऐं लखण सां विरूंह पिया करनि । हृदय,
नेण प्रेम में भिनल अथनि ऐं लखण खे चवनि था तः
लखण ! मिथिलापुर जूं घिटिड़ियूं दाढियूं मिठियूं थियूं लगनि । अलाए
कहिड़ी कशिश आहे हिते । श्री अयोध्या में बि महल ते
मथे वजी घिटियुनि जी शोभा निहारींदो होसि पर अहिड़ो प्रेम मयी
आनन्दु किथे बि नजरि न ईंदो हो । श्रीमहाराजनि जे नेणनि में
फूल वाटिका जा गलियारा था नजरि अचनि । उन्हनि खां अखिड़ियूं
परे करे न था सघनि । लाल लखण ! हीय मिथिला अर्थात
मिठिलापुरी आहे इन करे अनन्त मेठाज सां भरियल आहे,
हितां जी हर वस्तु, हर स्थान, हर दृष्य में मिठासु ई मिठासु
भरियलु आहे । छो न मिठियूं लगंदियूं, जिते विदेह राज नन्दनी
प्राण प्रिया जूं सहेलियूं विचरी रहियूं आहिनि । जिते सहेलियूं
थियूं घुमनि उहे एतिरो मिठियूं थियूं लगनि त जिते राजकुमारी
घुमंदी हून्दी उतां जे आनन्द जी कहिड़ी गाल्हि चइजे । सचु
पचु त श्रीप्रिया जू त मुंहिजी दिलि जे घिटियुनि में वसी विया
आहिनि । युगल धणियुनि खे हिक बिये जे मिलण जी एतिरी त

प्यास आहे जो सदा मिलिया रहंदे बि न था ढापनि । से भला
पृथ्वी अ जो स्पर्शु कींअ सही सघंदा । छोट हिक बिये जे स्पर्श
आनन्द जा अखण्ड प्यासी आहिनि । इन करे हिक बिये लाइ
सभु कुझु पाण थी पिया आहिनि । प्रेमी भक्त चाहीनि था त
असां जे शरीर जा सभु तत्व प्रभू प्रीतम जे सेवा में लगा रहनि ।
जदहीं भक्तनि खे एदी प्यास आहे त प्रेमियुनि जा सरिताज
जिनि जो प्रेमु अखिल ब्रह्माण्ड खां बि अनन्त आहे उते परस्पर
केदी प्यास हून्दी । धन्यु आहिनि सरकार जूं सहेलियूं जो सदां
प्राण प्रिया स्वामिनि जी सेवा में गदु थियूं रहनि । श्रृंगार थियूं
सजाइनि, भोजनु थियूं खाराईनि, गान बुधाए प्रसन्नु थियूं कनि ।
संतनि खां बि श्रेष्ठ आहिनि । इन करे जिते उहे घुमनि थियूं सा
भूमी धन्यु आहे ।

महाराज चवनि था त लखण ! मूं खे हिति मर्यादा जे
बंधन में बंधी खणी सोघो कयो अथई । मूं खे हिति विहणु बि
न थो वणे । गुरुदेव जी श्रद्धा रूप पिंजिरे में मां सोघो आहियां ।
मर्यादा जो दरु निकरणु न थो दिए नत जेकर भजी वजां ।
वरिहियनि खां विछुड़ियल अनादि साथी प्रीतमु दिंसी बि प्रेम
जे तिखे वेग खे रोके वेठो आहियां । जिते हारु बि पहाडु थो

भासे उन सनेह में पन्द्रह वरिहियनि जो विछोड़ो केतिरो न
भारी आहे, वरी दर्शन मिलण खां पोइ त मनु ओढ़ाहुं भंजदो
थो वजे । लखण ! हिति महिलनि में छो वेठो आहीं । मुंहिजो
मनु हथनि खां निकितो थो वजे । चवे थो त मूं खे मर्यादा जे
कोटनि में काबू न करि, जिते बसंत जी मधुर हीर आहे उते
वठी हलु । संध्या वन्दनु बि उते हली करि । हिति विरह जी
लुक लगी रही आहे । जिते मुंहिजे हृदय जे लाद लड़ाइण वारो
लालनु, मुंहिजी दिलि मेली सखा बृजमानु आहे उते बसंतु
आहे, उते हर्ष हुलासु मधुर विलासु आहे । सहेलियुनि जूं
मिठिड़ियूं ग़ाल्हिड़ियूं, सरकार जो मधुर बोलणु, भरी परियां
खाई, मां हली दर्शनु करियां । तूं हिते माला खणी आयो आहीं,
इहे रुखा कम मूं खां न था पुजनि ।

चवां त थो नमह शिवाय पर मुख मां निकिरे थो नमह
सियाय । हलु लखण त ओढ़ाहुं हलूं । लखण चयो जीउ दादा !
आसणी खणी थो अचां । महाराज वरी चवनि त न लखण मतां
श्रीगुरु देवु नाराजु थिये । चडो हितिड़ेई वेही बटे ग़ाल्हिड़ियूं
था करियूं । ग़ाल्हिड़ियूं बि त अधु मिलणु आहे । मां त भायां थो
त फूल वाटिका घुमी श्रीजू सखियुनि सहित कमला नदी अ ते

विया हूँदा । हों दिसु परियां सुहावनी कमला नदी दिसिजी रही
आहे । (सनेह में एद्री शक्ति थींदी आहे जो परे जी वस्तु वेझी
लगंदी आहे ऐं अदृष्य वस्तु साक्षात् दिसिबी आहे । नन्दगांव में
प्यारो बृजचन्द्र साई गांड थो दुहे पर दूरि बरिसाने में माड़ी अ
ते बिही सरकार प्रेम उमंग सां निहारे सभु दिसी सखियुनि खे
बुधाईनि ।) प्रेम जे नशे में जदहीं दिलि हले थी त ऊबड़
खाबड़ धरिती बि बखमल वांगे कोमल ऐं सुखदायक लगंदी
आहे । कोसी लुक बि जणु बसंती हीर थी थियो पवे । कोहु पंधु
जणु सदु पंधु पियो भासे । जेठ जी टाक मंझदि बि मधुर
चांदनी थी लगे । महाराज बि हिन महल प्रेम जे उन महाभाव
में मगनु आहिनि । उन मस्ती अ में कमला नदी बि उन चबूतिड़े
जे भरिसां वहंदी पिया दिसनि । लखण हे दिसु कींअ कमला
नदी जणु लक्ष्मी देवी अ जो रूपु थी श्री सीअ देवी अ जे मधुर
विहार लाइ आनन्द तरंगनि सां वही रही आहे । कमला जो
कंठो कहिड़ो न सुन्दर निजारे सां भरिपूरु आहे, वड़ा वड़ा वृक्ष
अनन्त छाया सां छांयल आहिनि जो धूप जी हिक किरण बि न
थी दिसिजे । नदी अ जे अन्दरि सुन्दर रंग बिरंगी कमलनि जूं
कतारूं झूमी रहियूं आहिनि । सारी तरहटी साई छब्रि जे

बखमल सां नेणनि खे ठण्डो करे रही आहे ।

जहिड़ी तरह मुंहिजी दिलि में प्रेम उमंगनि जूं नयूं नयूं
लहिरियूं उथी रहियूं आहिनि ऐं सनेह जी धारा हृदय में वही
रही आहे उन रीति हीअ महा भाग्यशालिनी कमला बि लबालब कण्ठे
सां अखण्ड धाराउनि सां वही रही आहे । हिन जे कंठे ते
श्रीजू घुमनि था, हिन जे कमलनि जो श्रृंगारु था धारणु करनि,
हिन जे जल में इश्नान था करनि; कींअ तरल तरंगनि सां
चमिकी रही आहे । लखण ! गिरिजा बागु कहिड़ो न सुन्दरु
हुओ, भला जंहि बाग में साकेत सरकार जी सेविय देवी
बृजमानु आहे, उन बाग जी शोभा केरु वर्णनु करे सघंदो । सचु
त इहो आहे त श्री पारवती देवी पंहिजी कृपा सां प्रेरणा करे
असां खे हिते घुराए उन दिव्य दर्शन जो सौभाग्यु दिनो । श्रीजू
श्रीपारवती देवी अ खे मनायो त हे माता कृपा करे असां खे मन
वांछित वरदानु दियो तदहीं प्रसन्न थी पारवती अ अमड़ि असां
खे घुरायो । उन सां गदु असां जी मन जी अभिलाषा बि उन
बाग में पूर्णु थी आहे इन करे असां खे तमामु घणो प्यारो थो
लगे । लखण ! वरी गिरिजा मन्दिर जे भरिसां तलाउ कहिड़ो न
रमणीक हुओ । जलु चांदिनी अ वांगे चमकी रहियो हो, कंठे

ताई पखिड़ियल कमलनियूं अधखिलियूं कहिड़ियूं सुन्दर थे
लगियूं जियं शैशव अवस्था खां पेर मथे खणी प्रमदाऊं कैशोर
में ईदियूं आहिनि ।

महाराज मधुर रस में मगनु आहिनि त लखणु लालु प्रेम
में गद् गद् थी आशीश थो करे त हे मुंहिजो साहिब ! सदा
पंहिजे प्रीतम सखा सां सुखी हूदें पर कृपा करे इहे अलबेला
बोल पंहिजे सुधा सिंधु मुखिड़े मां मूं सां ओरिजि ।

जनक महाराज जो लादुलो राजकुमारु हिन गिरिजा बाग़
में घुमें थो । उनमें अनूपम शोभा वारियूं थल्लियूं आहिनि जिनि
ते राज कुंअरि बृजमानु थी सहिचरियुनि जो संगीतु बुधनि
था । नृत्यकला जो विनोदु करनि था, कदहीं निकुंज में चोपड़ि
था खेदनि, किथे भोजन लीला था करनि ।

लखण ! हिन बाग़ में मुंहिजी दृग आनन्दनी प्रिया घुमनि
था । मुंहिजा वेद वतियल सखा, वेदनि दिना घुमनि था, पोइ
छो न इहो मूं खे प्यारो लगंदो । इयें चवंदे महाराज मिठिड़ा
सनेह में मगनु थी विया होदाहुं श्रीगुरुदेव भी भजन ध्यान मां
वांदा थिया ऐं भोजन लाइ सदु कयाऊं । महाराज तकिड़ा
तकिड़ो ओदाहुं हलण लगा । लखण खे पिया चवनि त भायड़ा !

मुख्यु ग़ाल्हि इहा आहे त हिन जगत में अची असां संसार रूप
वृक्ष मां ब अमर फल दर्शनु कया । हिकु लखण तो जहिड़ो
सनेही सुहृदु भायड़ो, बांहबेली ऐं बियो श्री मिथिलेश राज नन्दनी,
अनुरागी, हृदय जा दिलिबर साहिब, बसि बियो छा खपे ?

इयें प्रेम मगनु बई भायड़ा मिठी विरूंह करे सतिगुर जे
सद् ते होरियां होरियां द्राकणि लही सतिगुर वटि आया ।
मुनीश्वर बिनहीं बालनि खे पंहिजे हथिड़नि सां प्रेम में गद् गद्
थी भोज़नु खारायो । सदां मिलिया युगल धणी ।

मिठिड़े बाबल साईं अमां जी सदाई जै ।